



BirdLife Malta tniedi l-proġett LIFE Arcipelagu Garnija Proġett ieħor ta' €1.3 miljun kofinanzjat mill-UE

BirdLife Malta dalgħodu nediet it-tielet proġett kofinanzjat minn fondi tal-Unjoni Ewropea (UE) li se tkun qed tmexxi dwar il-konservazzjoni tal-għasafar tal-baħar fil-gzejjer Maltin. Tul l-aħħar 10 snin, BirdLife Malta flimkien mal-imsieħba tagħha kienet involuta f'numru ta' proġetti biex tifhem u tindirizza l-isfidi ewlenin li qed iwasslu għal tnaqqis fil-popolazzjoni ta' numru ta' għasafar tal-baħar protetti li jbejtu f'Malta, sew fuq l-art kif ukoll fuq il-baħar. Il-proġett LIFE Arcipelagu Garnija, li ġie mniedi uffiċjalment illum, se jiffoka fuq il-Garnija (Yelkouan Shearwater) bil-mira prinċipali tiegħu tkun li jtejjeb l-*istatus* ta' konservazzjoni tal-popolazzjoni tal-*Puffinus yelkouan* fil-gzejjer Maltin u jħares il-postijiet fejn ibejtu dawn l-għasafar (*breeding colonies*) f'siti Natura 2000 u l-inħawi qrib tagħhom.

Mill-istudju tal-ispeċi u l-analiżi tal-isfidi

...għall-identifikazzjoni tas-soluzzjonijiet u l-azzjoni biex jiġu indirizzati

- (i) Dan huwa t-tielet minn sensiela ta' proġetti marbutin intrinsikament wieħed mal-ieħor, li l-ewwel wieħed minnhom kien il-**LIFE Yelkouan Shearwater Project** (2006-2010) li ffoka fuq il-konservazzjoni, ir-riċerka u l-ħidma biex titqajjem kuxjenza dwar dan l-istess għasfur tal-baħar, b'enfasi speċjali fuq l-akbar kolonja tal-Garnija f'Malta li tinsab fl-inħawi tal-Irdum tal-Madonna fil-Mellieħa.
- (ii) Dan kien segwit mit-tieni proġett, il-**LIFE+ Malta Seabird Project** li qed joqrob lejn tmiemu (2011-2016) u li, bis-saħħa ta' riċerka estensiva u innovattiva, identifika l-aktar siti importanti fil-baħar li huma essenzjali għall-għasafar tal-baħar ta' Malta u ħoloq inventarju tal-hekk imsejħa *Important Bird Areas* (IBAs) fil-baħar li għandhom jiġu protetti legalment. Dan isir wara li jiġu klassifikati mill-Gvern Malti bħala l-ewwel *marine Special Protected Areas* (SPAs) tal-gzejjer Maltin, bl-approvazzjoni tal-Kummissjoni Ewropea. Dan it-tieni proġett iffoka fuq tliet speċi ta' għasafar tal-baħar f'Malta – il-Garnija (Yelkouan Shearwater), iċ-Ċiefa (Scopoli's Shearwater) u s-sottospeċi Mediterranja tal-Kaṅgu ta' Filfla (European Storm-petrel). F'Malta għandna 10% tal-popolazzjoni dinjija tal-Garnija, 3% taċ-Ċief, u 50% tal-popolazzjoni globali tal-Kaṅgu ta' Filfla.
- (iii) **LIFE Arcipelagu Garnija**, it-tielet proġett li kien imniedi illum, se jikkumplementa dak li kien skopert fl-ewwel żewġ proġetti. Filwaqt li se jibni fuq il-kisbiet tal-proġetti ta' qablu, Arcipelagu Garnija jimmira biex jagħmel minn Malta santwarju tal-Garnija. Dan se jsir billi wara li nifhmu b'mod preċiż fejn tinsab din l-ispeċi,

nanalizzaw il-punti speċifiċi ta' theddid li dawn l-għasafar jiffaċċjaw fis-siti fejn qed ibejtu. Imbagħad, bi djalogu dirett mad-diversi msieħba bħalma huma s-sajjieda, l-operaturi tad-dgħajjes, *policy makers* u anke mal-pubbliku iġenerali, il-proġett se jhegġeg bidla fl-attitudni ta' kulhadd biex jelimina b'mod sinifikanti l-perikli għal dawn l-għasafar tal-baħar.

LIFE Arċipelagu Garnija – Inħarsu lill-Gzejjer Maltin għall-Garnija

Arċipelagu Garnija hu proġett mifruq fuq ħames snin (1 ta' Settembr 2015 – 31 ta' Awwissu 2020). BirdLife Malta hi l-benefiċjarju prinċipali li qed jikkordina l-proġett imma magħha f'dan il-proġett għandha żewġ imsieħba oħra li huma Transport Malta u r-Royal Society for the Protection of Birds (RSPB) tar-Renju Unit.

Apparti t-tliet imsieħba prinċipali fil-proġett, parteċipanti oħra li huma kruċjali fit-twettiq tiegħu jinkludu l-Ministeru tal-Iżvilupp Sostenibbli, l-Ambjent u t-Tibdil fil-Klima (MSDEC) u l-Awtorità Maltija tal-Ambjent u r-Riżorsi (ERA).

Dan il-proġett kien approvat mill-Kummissjoni Ewropea għal finanzjament taħt il-programm LIFE tal-ambjent fi tmiem l-2015 u l-investment totali jammonta għal €1.26 miljun. Fil-kofinanzjament, l-akbar kontributor hija l-Unjoni Ewropea permezz tal-programm LIFE b'60% tal-fondi. 26.1% oħra tal-fondi qed jinħarġu mill-Gvern Malti permezz tal-Ministeru responsabbli mill-ambjent, 9.2% huma fondi ta' BirdLife Malta, 3.4% tal-kofinanzjament ġej mill-RSPB u l-kumpliment huma fondi ta' Transport Malta li qed tikkontribwixxi 1.3% tal-fondi għal dan il-proġett.

Il-Garnija *Puffinus yelkouan*

Il-proġett ta' BirdLife Malta LIFE Arċipelagu Garnija għandu l-mira prinċipali li jagħmel mill-gzejjer Maltin santwarju fejn il-Garnija (Yelkouan Shearwater) tkun imħarsa b'mod sħiħ. Dan l-għasfur hu speċi li tinstab biss fir-reġjun tal-Mediterran Ċentrali u tal-Lvant. Din it-tajra ta' daqs medju tittajjar b'qadriet mgħaġġlin u tħuf baxx mal-mewġ f'irjieħ qawwija. Tul l-istaġun meta jkun qed ibejjet, minn Frar sa Lulju, dan it-tajr jista' jintlemaħ jistrieħ fuq il-baħar f'waħdiet jew fi qtajja' żgħar. Hu stmat li f'Malta għandna bejn 1,660 u 1,980 par minn dawn l-għasafar li jfisser 10% tal-popolazzjoni dinjija tal-Garnija. Għalhekk il-ħarsien ta' din il-popolazzjoni lokali hu importanti fuq livell dinji, speċjalment fid-dawl tat-tnaqqis drastiku li l-*Puffinus yelkouan* kellu globalment fl-aħħar ftit għexieren ta' snin. Anke f'Malta n-numru naqas fis-snin riċenti, l-aktar minħabba l-problema tal-qtil tal-għasafar mill-firien u l-ġrieden (*rat predation*), it-tnaqqis tal-ħabitat fejn ibejjet dan l-għasfur, it-tfixkil u t-tniġġis minn dawl u ħsejjes qrib il-kolonji ta' dan it-tajr. Il-problema tal-ħut u kreaturi oħra tal-baħar li jispiċċaw jinqabdu bi żball fix-xbieki waqt is-sajd kummerċjali għal speċi differenti u t-tniġġis tal-baħar ukoll qed jikkontribwixxu għal dan it-tnaqqis. Dan kollu wassal biex dan l-aħħar, din l-ispeċi ġiet ikklassifikata bħala 'vulnerabbli' fir-*Red List* ta' speċi mhedda tal-Unjoni Internazzjonali għall-Konservazzjoni tan-Natura (IUCN) u hija protetta minn numru ta' ftehim internazzjonali ta' konservazzjoni kif ukoll mil-liġijiet lokali. Hija wkoll inkluża f'*Annex I* tad-Direttiva Ewropea tal-Għasafar u f'*Annex II* tal-Konvenzjoni ta' Berna li jfisser li hija s-sugġett ta' miżuri speċjali ta' konservazzjoni madwar l-Ewropa. Dan il-proġett ta' BirdLife Malta se jfassal pjan fit-tul għall-irkupru tal-Garnija madwar il-Gzejjer Maltin.

L-isfidi speċifiċi li jpoġġu theddida

Fost l-iktar sfidi komuni li jpoġġu theddida għall-Garnija hemm il-firien. Perezempju, waħda mill-kolonji prinċipali tinsab f'Kemmuna fejn hu magħruf li l-frieħ ta' dawn l-għasafar tal-baħar jispiċċaw jiġu attakkati mill-firien għall-ikel. Bi pjan u viżjoni għat-tul, il-ħsieb hu li din il-gzira tinbidel f'santwarju ħieles mill-ġrieden u l-firien biex il-Garnija tkun tista' tkompli tbejjet u tirriproduċi b'mod ħieles u b'hekk toktor il-popolazzjoni tagħha. Dan, naturalment,

ifisser li jridu jiġu eliminati għalkollox il-firien billi jittieħdu miżuri bijoloġiċi effettivi. Imma fl-istess ħin iridu jiġu involuti direttament ukoll dawk kollha li jżuru lil Kemmuna u li huma responsabbli għall-iskart organiku li jservi bħala ikel għall-popolazzjoni tal-firien qrib il-kolonji fejn tbejjet il-Garnija. Kontroll ta' dan it-tip se jsir fi tlettax-il sit differenti. Theddid ieħor, riżultat ta' azzjoni diretta jew indiretta mill-bniedem, jinkludi t-tniġġis mid-dawl, il-*bunkering* tal-vapuri 'l barra qrib il-kolonji tal-Garnija, il-mawriet rikreattivi bid-dgħajjes u l-vjaġġi kummerċjali bil-baħar qrib is-siti fejn ibejjet dan l-għasfur waqt iż-żmien meta jkun qed ibejjet. Bl-għajnuna ta' periti, pereżempju, il-proġett se jipprovdi mudell ta' studju dwar tniġġis mid-dawl, l-effetti tiegħu fuq l-għasafar tal-baħar u metodi kif jista' jitnaqqas.

L-azzjonijiet

- programm ta' kontroll tal-firien f'mill-inqas 13-il sit fejn hemm kolonji tal-Garnija
- programm biex titqajjem kuxjenza fost il-pubbliku biex jitnaqqas l-iskart organiku li jithalla f'dawn is-siti, u li jservi bħala ikel għall-firien
- it-trasformazzjoni tal-gżira ta' Kemmuna f'santwarju għal dawn l-għasafar permezz tat-tneħħija tal-firien b'miżuri bijoloġiċi effettivi
- tnaqqis sinifikanti fit-tniġġis mid-dawl fit-terminal tal-vapuri tal-Gozo Channel fiċ-Ċirkewwa – sit li hu qrib ħafna ta' tliet kolonji importanti tal-Garnija
- investigazzjoni tat-theddida għall-kolonji tal-Garnija mill-*bunkering* (l-għoti tal-*fuel* lill-vapuri) qrib il-postijiet fejn tbejjet biex tittieħed azzjoni konkreta ta' konservazzjoni
- ħidma biex tiġi indirizzata t-theddida marittima li jgħib miegħu t-tfixkil tal-kolonji tal-Garnija mill-vjaġġi rikreattivi tad-dgħajjes u mill-vjaġġi kummerċjali organizzati mill-operaturi
- ħidma biex jiżdied is-sapport għall-ħarsien tal-ispeċi fost il-popolazzjoni Maltija

Il-miri/riżultati mistennija

- Li titnaqqas b'madwar terz it-theddida fuq kull sit
- Li jitnaqqas b'mod konsiderevoli t-theddid minn fatturi differenti fi 13-il kolonja
- Li tinkiseb żieda ta' madwar 10% fin-numru ta' pari li jbejtu
- Li tiżdied b'25% r-riproduzzjoni fil-maġġoranza tal-kolonji
- Li jintlaħqu l-miri tal-Istrateġija u l-Pjan ta' Azzjoni Nazzjonali għall-Bijodiversità ta' Malta
- Li tkun żgurata l-aħjar tmexxija tas-siti Natura 2000 fil-linja tal-pjani eżistenti ta' mmanigġjar
- Li jiġu rrapportati r-riżultati miksuba fil-kuntest tal-Marine Strategy Framework Directive, id-Direttiva Ewropea tal-Għasafar u l-Integrated Monitoring Programme of the Barcelona Convention
- Li jitfassal Pjan ta' Azzjoni Nazzjonali għall-ispeċi tal-Garnija f'Malta
- Li dan il-proġett iservi bħala gwida għal pajjiżi oħra tal-UE u mhumiex fil-regjun biex huma wkoll jgħinu biex itejbu l-*istatus* tal-Garnija fil-Mediterran
- Li jipromwovi l-ħidma ta' konservazzjoni meħtieġa fuq livell internazzjonali biex tkun imħarsa u garantita s-sostenibbiltà tal-ispeċi

L-imsieħba fil-proġett

- **BirdLife Malta** hija l-akbar u l-eqdem NGO ambjentali f'Malta. Ilha għal aktar minn 50 sena għaddejja b'ħidma fil-qasam tal-konservazzjoni tal-għasfar u l-ħabitat tagħhom kif ukoll ħidma biex tqajjem kuxjenza fost il-pubbliku dwar in-natura. Illum, BirdLife Malta – li hija organizzazzjoni volontarja reġistrata – tmexxi tliet riservi

naturali f'Malta, tmexxi kampanji fuq temi li jeffettwaw lill-għasafar u lill-bijodiversità, u tilhaq madwar 80% tat-tfal tal-Primarja bil-programm ta' edukazzjoni ambjentali li għandha fl-iskejjel. Tagħmel ukoll ricerka kontinwa biex tiżgura li l-ħidma ta' konservazzjoni tkun suċċess. Minbarra li mexxiet l-ewwel żewġ proġetti ffinanzjati mill-programm LIFE tal-UE dwar l-għasafar tal-baħar ta' Malta u qed tmexxi dan it-tielet wieħed, BLM kkordinat ukoll bħala l-imsieheb prinċipali flimkien ma' msieħba oħrajn, proġett ieħor taħt dan il-programm Ewropew dwar il-passa tal-għasafar u l-insib.

- **Transport Malta** għandha r-rwol fil-proġett li tifrex l-informazzjoni dwar il-protezzjoni tal-ħabitats tal-għasafar permezz ta' avviżi lill-baħrin. Flimkien mal-Forzi Armati ta' Malta (AFM) u t-taqsima tal-Administrative Law Enforcement (ALE) tal-Korp tal-Pulizija, it-taqsima tal-Infurzar tal-Baħar ta' Transport Malta se tkun inkarigata li waqt rondi ta' rutina tinforma lil dgħajjes li jkunu fiz-zoni konċernati biex ma jagħmlux ħoss eċċessiv bħal pereżempju mużika għolja li tista' tfixkel lill-ħabitat ta' dawn l-għasafar.
- **Ir-Royal Society for the Protection of Birds** hi fost l-akbar NGOs tal-konservazzjoni tan-natura fid-dinja u l-aktar imsieheb importanti ta' BirdLife fir-Renju Unit. L-RSPB għandha tradizzjoni twila fi proġetti bħal dawn u għalhekk għandha esperjenza vasta fir-restawr tal-ekosistemi ta' gzejjer żgħar, irkupru ta' speċi u l-eliminazzjoni tat-treddid li jgħibu magħhom elementi bħal firien u ġrieden għal dawn l-għasafar tal-baħar. Fil-fatt is-sehem prinċipali tal-RSPB f'dan il-proġett se jkun it-tfassil ta' studju ta' vijabbiltà għall-eliminazzjoni tal-firien u elementi oħra ta' periklu għall-Garnija fuq il-gzejjer ta' Kemmuna u Kemmunett. Dan l-istudju se jkollu l-mira prinċipali li finalment iwassal biex tittejjeb ir-rata ta' riproduzzjoni tal-għasafar tal-baħar fuq Kemmuna u jkun assigurat il-ħabitat naturali ta' dan is-santwarju tal-għasafar li hu wkoll sit Natura 2000. Il-proġett sħiħ ġie pplanat b'sapport minn esperti fil-konservazzjoni tal-għasafar tal-baħar, fosthom staff tal-RSPB.

Imsieħba oħra importanti

- **L-Awtorità Maltija tal-Ambjent u r-Riżorsi (ERA)** hi responsabbli mill-immaniġġjar tan-network Natura 2000 f'Malta. Qabel, din l-awtorità ġdida flimkien mal-Awtorità tal-Ippjanar (PA) li wkoll għadha kif twaqqfet, kienu jiffurmaw parti minn awtorità waħda – L-Awtorità Maltija tal-Ambjent u l-Ippjanar (MEPA). Il-MEPA kienet qed tfassal l-inventarju u l-pjani tal-immaniġġjar u kienet ukoll responsabbli għall-implimentazzjoni tagħhom. L-ERA u l-PA imexxu wkoll il-proġetti tagħhom stess taħt il-programm Ewropew LIFE (LIFE Migrate, LIFE Baħar). BirdLife Malta se tkun qed taħdem fil-qrib ħafna ma' dawn iż-żewġ awtoritajiet tul il-kors tal-proġett Arcipelagu Garnija f'dak li għandu x'jaqsam mal-immaniġġjar tas-siti Natura 2000 u l-permessi meħtieġa biex il-proġett jitwettaq.
- **Il-Ministeru tal-Iżvilupp Sostenibbli, l-Ambjent u t-Tibdil fil-Klima (MSDEC)** huwa l-Ministeru responsabbli mill-Ambjent f'Malta. Dan minbarra li b'25% tal-fondi maħruġa minnu f'isem il-Gvern Malti, hu l-kofinanzjatur prinċipali wara l-programm LIFE tal-Unjoni Ewropea b'60%.

Kif tista' tgħinna

L-involvement u l-interess tal-pubbliku għandu sehem importanti u kruċjali biex il-proġett LIFE Arcipelagu Garnija jilhaq il-miri tiegħu u jkun suċċess. Permezz ta' kampanja intensiva ta' komunikazzjoni fil-midja u numru kbir ta' attivitajiet għall-pubbliku, se nkunu qed nagħmlu minn kollox biex inqajmu kuxjenza dwar dawn l-għasafar tal-baħar fost firxa kbira

ta' nies madwar il-Gzejjer Maltin. Biex il-proġett jilhaq il-għanijiet tiegħu, irridu nibnu sapport qawwi fost il-Maltin u l-Għawdxin għall-ħarsien ta' l-ispeċi biex nagħmlu mill-Garnija maskot għall-protezzjoni u l-immanigġjar tas-siti naturali li jiffurmaw il-kosta ta' Malta u Għawdex, ħafna minnhom siti Natura 2000 li huma importanti għal dawn l-għasafar għax jirritornaw fihom sena wara l-oħra biex ibejtu.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Holog utli

Il-proġett LIFE Arcipelagu Garnija

<http://birdlifemalta.org/arcipelagugarnija/>

<https://www.facebook.com/arcipelagugarnija/>

<https://environment.gov.mt/en/life/Pages/Life-Arcipelagu-Garnija.aspx>

Il-proġett LIFE+ Malta Seabird Project

<http://birdlifemalta.org/conservation/malta-seabird-project/>

<https://maltaseabirdproject.org/>

<https://www.facebook.com/LifeSeabirdMaltaProject>

<https://environment.gov.mt/en/life/Pages/Life+Malta-Seabird-Project.aspx?IsPrintPrev=1>

Ritratti jistgħu jitniżżlu minn: <https://we.tl/eJTp4dvdz>

1-8 Ritratti tat-tnedija tal-proġett dalgħodu. Il-kelliema kienu Benjamin Metzger (Koordinatur tal-proġett, BLM); Darryl Grima (President, BLM); Joe Bianco (TM); Elizabeth Ball (Koordinatur Internazzjonali tal-proġett, RSPB) Attendew ukoll rappreżentanti tal-ERA u MSDEC (Ritratti Paolo Lago)

9 Il-logo tal-proġett LIFE Arcipelagu Garnija

10 Garnija (Yelkouan Shearwater) adulta f'idejn riċerkatur (Ritratt Ben Metzger)

11 Ferħ ta' Garnija ta' din is-sena (Ritratt Ben Metzger)

12 Ferħ ta' Garnija (Ritratt Ben Metzger)

Filmati jistgħu jitniżżlu minn: <https://we.tl/VdclCj2Tt> (Filmati: BirdLife Malta)

1-8 Filmati tal-konferenza tal-aħbarijiet ta' dalgħodu

9-12 Filmati miġbudin b'kamera speċjali li juru Garni matul il-lejl qrib il-bejtiet tagħhom fl-irdumijiet. Il-proġett Arcipelagu Garnija qed juża kameras speċjali (*thermal imaging cameras*) biex ifittex għal kolonji ġodda tal-Garnija. Dan l-apparat jippermetti l-osservazzjoni tal-għasafar billejl u jgħin biex jiġu identifikati l-postijiet minn fejn jidhru fl-irdumijiet.

13-14 Filmati ta' bejta tal-Garnija miġbudin waqt il-proġett preċedenti LIFE+ Malta

Seabird Project li juru 1) Garnija adulta ssaħħan il-bajd u 2) żewġ adulti fil-bejta.

15 Filmati miġbudin f'bejta tal-Garnija, ukoll tul il-proġett preċedenti, li juru ferħ ta' Garnija.

Il-proġett LIFE Arcipelagu Garnija hu inizjattiva ffinanzjata mill-UE bl-imsieħba BLM, TM u RSPB. Il-proġett hu kofinanzjat 60% minn fondi tal-programm LIFE tal-UE, 25% mill-Gvern Malti, 10% minn BLM u 5% mill-RSPB

